

**பிற்படுத்தப்பட்டோர், மிகப்பிற்படுத்தப்பட்டோர் மற்றும் சிறுபான்மையினர் நலத்துறை  
மானியக் கோரிக்கை எண். 9  
கொள்கை விளக்கக் குறிப்பு 2006-2007**

**முன்னுரை:**

பிற்படுத்தப்பட்டோர், மிகப்பிற்படுத்தப்பட்டோர், சீர்மரபினர் மற்றும் சிறுபான்மையினர் இன மக்களின் மேம்பாட்டிற்குத் தேவையான பல்வேறு நலத் திட்டங்களை உருவாக்குவதிலும் அவற்றை செம்மையாகவும், சிறப்பாகவும், விரைவாகவும் செயல்படுத்துவதிலும் இந்த அரசு முனைப்போடு செயல்பட்டு வருகிறது. மேலும் இம்மக்கள் கல்வி மற்றும் பொருளாதார வளர்ச்சியில் சீரான முன்னேற்றம் காண வேண்டியதன் அவசியத்தைக் கருதி இந்த அரசு 1969 ஆம் ஆண்டே பிற்படுத்தப்பட்டோர் நலத்துறையை உருவாக்கியது. அதற்குப் பின்னர் மிகப்பிற்படுத்தப்பட்டோர் மற்றும் சீர் மரபினருடைய முன்னேற்றத்திற்காக 1989 ஆம் ஆண்டு தனித்துறையை உருவாக்கியதும் இந்த அரசுதான் என்பதும் குறிப்பிடத்தக்கது. தமிழ்நாட்டின் மொத்த மக்கள் தொகையில் மூன்றில் இரண்டு பங்கிற்கு இணையானவர்கள் பிற்படுத்தப்பட்டவர்கள், மிகப் பிற்படுத்தப்பட்டவர்கள் மற்றும் சீர்மரபினர் சமுதாயத்தைச் சேர்ந்தவர்கள் ஆவர். இம் மக்கள் கல்வி ரீதியாகவும், பொருளாதார ரீதியாகவும் முன்னேற்றம் காண வேண்டுமேயானால் அவர்களுக்கான தனி இட ஒதுக்கீடு அவசியம். உறுதியான இட ஒதுக்கீட்டுக் கொள்கையைக் கடைப்பிடிப்பதன் மூலமும், கல்வி மேம்பாட்டிற்கான வசதிகளை உருவாக்குவதன் மூலமும் பொருளாதார வளர்ச்சிக்குத் தேவையான அமைப்புகளை உருவாக்கி அதன் மூலம் தேவையான வேலை வாய்ப்புத் திட்டங்களை ஏற்படுத்துவதன் மூலமே இம்மக்களின் வாழ்க்கையில் ஒளியேற்றிட முடியும் என்பதில் இந்த அரசு அசைக்க முடியாத நம்பிக்கை கொண்டுள்ளது.

**இடஒதுக்கீடு:**

2 (i) அரசுப் பணிகளிலும், கல்வி நிறுவனங்களிலும் இடஒதுக்கீட்டுக் கொள்கையைப் பின்பற்றுவதன் மூலமே பின்தங்கிய மக்களிடையே சீரான முன்னேற்றத்தைக் காண முடியும் என்பதில் இந்த அரசு நம்பிக்கை கொண்டுள்ளது. 1921 ஆம் ஆண்டிலேயே பிற்படுத்தப்பட்ட வகுப்பினருக்கு இடஒதுக்கீட்டுக் கொள்கையைக் கொண்டுவந்ததன் மூலம் தமிழ்நாடு பிற மாநிலங்களுக்கு வழிகாட்டியாகத் திகழ்கிறது என்றால் அது மிகையாகாது.

(ii) இடஒதுக்கீட்டு அளவு, பெரும்பாலான மக்களின் தேவைக்கேற்ப படிப்படியாக தொடர்ந்து அதிகரிக்கப்பட்டு, தற்போது 69 விழுக்காடு என்ற நிலையை அடைந்துள்ளது. இதில் பிற்படுத்தப்பட்ட வகுப்பினருக்கு 30 விழுக்காடும், மிகப்பிற்படுத்தப்பட்டோர் மற்றும் சீர்மரபினருக்கு 20 விழுக்காடும் இடஒதுக்கீடு செய்யப்பட்டுள்ளது. கல்வி நிறுவனங்களைப் பொருத்தமட்டில் இந்த 69 விழுக்காடு அரசு மற்றும் அரசு உதவி பெறும் கல்வி நிலையங்களில் மட்டுமே கடைபிடிக்கப்பட்டு வந்தது. இந்த அரசு பொறுப்பேற்றவுடனேயே தற்போது நிலவிய இந்த நிலையை மாற்றி, சிறுபான்மை கல்வி நிறுவனங்கள் நீங்கலாக, தனியார் கல்வி

நிறுவனங்களிலும் இட ஒதுக்கீடு வழங்குவதற்கான சட்டம் 315.2006 அன்று சட்டமன்றப் பேரவையில் தாக்கல் செய்யப்பட்டு நிறைவேற்றப்பட்டுள்ளது.

(iii) இதே போன்று மைய அரசால் கட்டுப்படுத்தப்படும் மற்றும் நிதி உதவி வழங்கப்படும் அனைத்து கல்வி நிறுவனங்களில் இதர பிற்படுத்தப்பட்ட வகுப்பினருக்கு 27 விழுக்காடு இட ஒதுக்கீடு வழங்க தொடர்ந்து செயலாற்றுமாறு மைய அரசை வலியுறுத்தி சட்டப்பேரவையில் 315.2006 அன்று ஒருமனதாகத் தீர்மானம் நிறைவேற்றப்பட்டது. இந்த ஒதுக்கீட்டினை செயல்படுத்த ஒரு அவசர சட்டத்தைக் கொண்டுவருமாறும் மைய அரசுக்கு ஆலோசனை வழங்கப்பட்டது.

(iv) சிறுபான்மையினர் சமுதாயத்தைச் சார்ந்த இஸ்லாமிய மற்றும் கிறித்துவர்களுடைய கல்வி மற்றும் பொருளாதார வளர்ச்சியில் தனி அக்கறை கொண்டுள்ள இந்த அரசு, அவர்களுக்கென்று கல்வி நிறுவனங்களிலும் மற்றும் அரசுப்பணிகளிலும் தனி இட ஒதுக்கீடு ஏற்படுத்துவதற்குத் தேவையான சட்டம் கொண்டு வர அனைத்து நடவடிக்கைகளையும் மேற்கொண்டுள்ளது.

(v) மாநிலங்கள் தங்கள் தேவைக்கேற்ப இட ஒதுக்கீடு விழுக்காட்டை நிர்ணயிக்கும் உரிமையினை அந்தந்த மாநில அரசுகளுக்கே அளிக்க வேண்டும் என்பதற்கேற்ப இந்திய அரசியலமைப்புச் சட்டத்தில் உரிய திருத்தம் செய்யுமாறு மைய அரசினை தமிழ்நாடு அரசு தொடர்ந்து வலியுறுத்தி வருகிறது.

(vi) இந்திய அரசியலமைப்புச் சட்டத்தில் தனியார் நிறுவனங்களில் இட ஒதுக்கீடு வழங்குவது குறித்து எதுவும் குறிப்பிடப்படவில்லை. இக்குறையை நீக்க அரசியலமைப்புச் சட்ட பிரிவு கூறு 16-க்கு தகுந்த திருத்தம் கொண்டு வந்தால் மட்டுமே தனியார் துறையிலும் இட ஒதுக்கீடு வழங்க இயலும். எனவே, மைய அரசை வலியுறுத்தி இதற்குத் தேவையான அரசியலமைப்புச் சட்டத்திற்கு சட்டத் திருத்தம் கொண்டு வர இந்த அரசு முனைப்பான நடவடிக்கைகளை எடுத்து வருகிறது.

(vii) தமிழ்நாட்டில் கல்வி நிறுவனங்கள் மற்றும் அரசுப்பணிகளில் 69 விழுக்காடு இட ஒதுக்கீட்டினை தொடர்ந்து செயல்படுத்துவது தொடர்பாக தமிழ்நாடு சட்டம் 45/1994-ன் செல்லும் தன்மையினை எதிர்த்து தாக்கல் செய்யப்பட்ட வழக்குகள் 1994 ஆம் ஆண்டு முதல் உச்சநீதிமன்றத்தில் நிலுவையில் இருந்து வருகிறது. மேற்குறிப்பிட்ட வழக்குகளை விரைவில் விசாரணைக்கு எடுத்துக்கொள்ளத் தேவையான அனைத்து நடவடிக்கைகளையும் இந்த அரசு தொடர்ந்து மேற்கொண்டு வருகிறது.

## **கல்வி**

### **கள்ளர் சீரமைப்புப் பள்ளிகள்**

3 (i) பொருளாதார முன்னேற்றத்திற்கும், சமுதாய மேம்பாட்டிற்கும் கல்வி மிகவும் இன்றியமையாததாகும். மிகவும் பின்தங்கிய பிரமலைக்கள்ளர் வகுப்பைச் சார்ந்தவர்களின் கல்வி முன்னேற்றத்திற்காக, இவ்வகுப்பினர் அதிகம் வாழும் மதுரை, தேனி மற்றும் திண்டுக்கல் மாவட்டங்களில் 260 இருபாலர் கள்ளர் சீரமைப்புப் பள்ளிகளை அரசு நடத்தி வருகிறது. கள்ளர் சீரமைப்புக்காக நடத்தப்படுகின்ற 260 பள்ளிகளில் 2005-2006 ஆம்

ஆண்டில் மாணவ, மாணவியரின் சேர்க்கை 49,633 ஆகும். பிற்படுத்தப்பட்டோர், மிகப்பிற்படுத்தப் பட்டோர் மற்றும் சீர்மரபினர் வகுப்பினரிடையே குறிப்பாக ஊரகப் பகுதிகளில் வசிப்பவர்களில் எழுதப்படிக்கத் தெரிந்தவர்கள் மிகக் குறைவு என்பதாலும், இடையில் படிப்பை நிறுத்தி விடுபவர்களின் எண்ணிக்கை அதிகம் என்பதாலும், 1081 மாணவர் இல்லங்களை இவர்களுக்கென அரசு நடத்தி வருகிறது. இதில் சீர்மரபினருக்காக மட்டும் 13 கல்லூரி விடுதிகளும், 130 பள்ளி விடுதிகளும் ஆக மொத்தம் 143 விடுதிகள் இயங்கி வருகின்றன. இதில் 2005-2006 ஆம் ஆண்டில் மட்டும் 10,407 மாணவ, மாணவியர் தங்கி படித்து பயன் அடைந்துள்ளனர்.

(ii) நடப்பு ஆண்டில் பிற்படுத்தப்பட்டோர், மிகப்பிற்படுத்தப்பட்டோர், சீர்மரபினர் மற்றும் சிறுபான்மையினர் நலன்களுக்கு ஒதுக்கீடு செய்யப்பட்டுள்ள மொத்த நிதி ஒதுக்கீட்டில் கல்விக்காக மட்டும் 76 விழுக்காடு நிதி ஒதுக்கீடு செய்யப்பட்டுள்ளதன் மூலம் கல்விக்கு இந்த அரசு எந்த அளவிற்கு முக்கியத்துவம் கொடுக்கிறது என்பது தெளிவாகும். கல்வித்துறையின் கீழ் இயங்குகின்ற பள்ளிகளில் பயிலும் மாணவ, மாணவியர் பெறும் அனைத்து வசதிகளும் கள்ளர் சீரமைப்புப் பள்ளிகளில் பயில்கின்ற மாணவ மாணவியரும் பெற வேண்டும் என்பதையும், அதன் மூலம் அவர்கள் பயனடைய வேண்டும் என்பதையும் விரும்புகின்ற இந்த அரசு, அதற்கான பல்வேறு நடவடிக்கைகளை எடுத்து வருகிறது. தகவல் தொழில் நுட்பவியலில் ஏற்படும் முன்னேற்றத்தினை கருத்தில் கொண்டு கள்ளர் சீரமைப்பு மேல்நிலை, உயர்நிலைப் பள்ளிகளில் பயிலும் மாணவ, மாணவிகளுக்கு கணினிக் கல்வி அளிக்கப்பட்டு வருகிறது. கள்ளர் சீரமைப்புப் பள்ளிகளுக்குத் தேவையான அடிப்படை வசதிகளைக் செய்து கொடுப்பதிலும், பள்ளிகளில் ஆண்டு தோறும் பராமரிப்பதற்குத் தேவையான நடவடிக்கைகளை மேற்கொள்வதிலும் இந்த அரசு முனைப்பாக உள்ளது. நடப்பு ஆண்டில் கள்ளர் சீரமைப்புப் பள்ளிகளின் பராமரிப்பிற்காக மட்டும் ரூ. 2682.31 இலட்சம் ஒதுக்கீடு செய்யப்பட்டுள்ளது. கள்ளர் சீரமைப்புப் பள்ளிகளுக்குத் தேவையான குடிநீர் வசதி, மின்சார வசதி மற்றும் கழிவுறை வசதி போன்ற அனைத்து வசதிகளும் செய்து தரப்பட்டுள்ளன. மேலும் அனைத்து கள்ளர் சீரமைப்பு மேல்நிலை மற்றும் உயர்நிலைப் பள்ளிகளுக்கு மின்படிபெருக்கி இயந்திரங்களும் வழங்கப்பட்டு வருகின்றன.

(iii) கள்ளர் சீரமைப்புப் பள்ளிகளில் பயிலும் மாணவ, மாணவிகளிடையே ஆரோக்கியமான போட்டி மனப்பான்மையை வளர்ப்பதற்காக 10வது மற்றும் 12வது வகுப்பு பொதுத்தேர்வில் அதிக மதிப்பெண்கள் பெறும் மாணவ, மாணவியருக்கு பரிசு வழங்கும் திட்டம் நடைமுறையில் உள்ளது. அதன்படி 10 ஆம் வகுப்பு மற்றும் 12ஆம் வகுப்பில் முதல் இடம் பெறுகின்ற மாணவர் அல்லது மாணவிக்கு ரூபாய் 3000/-மும் இரண்டாம் இடம் பெறுகின்ற மாணவர் அல்லது மாணவிக்கு ரூபாய் 2000/-மும் , 3 ஆம் பரிசு பெறுகின்ற 3 மாணவர்கள் அல்லது மாணவிகள் ஒவ்வொருவருக்கும் ரூபாய் 1000/-ம் பரிசுத் தொகையாக வழங்கப்பட்டு வருகிறது.

## கள்ளர் சீரமைப்புப் பள்ளிகளில் எழுதுபலகைகள், நோட்டுப் புத்தகங்கள், பாடப்புத்தகங்கள் வழங்குதல்

4(i) கள்ளர் சீரமைப்புப் பள்ளிகளில் ஒன்றாம் வகுப்பு முதல் மூன்றாம் வகுப்பு வரை பயிலும் மாணவ, மாணவிகளுக்கு எழுது பலகைகளும், மூன்றாம் வகுப்பு முதல் பத்தாம் வகுப்பு வரை பயிலும் மாணவ, மாணவிகளுக்கு நோட்டு புத்தகங்களும், ஒன்றாம் வகுப்பு முதல் 12 ஆம் வகுப்பு வரை பயிலும் மாணவ, மாணவிகளுக்கு பாடப்புத்தகங்களும் வழங்கப்பட்டு வருகின்றன.

(ii) நடப்பு ஆண்டில் இத்திட்டத்திற்கு ரூ. 45.00 இலட்சம் ஒதுக்கீடு செய்யப்பட்டுள்ளது.

## சீருடை வழங்குதல்

5(i) ஒவ்வொரு ஆண்டும் கள்ளர் சீரமைப்புப் பள்ளிகளில் ஒன்றாம் வகுப்பு முதல் எட்டாம் வகுப்பு வரை பயிலும் அனைத்து மாணவ, மாணவிகளுக்கும் 2 தொகுதி சீருடைக்கான பாலிகாட்டன் துணியும், அதற்கான தையல் கட்டணமும் வழங்கப்பட்டு வருகிறது.

(ii) பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் விடுதிகளில் தங்கி 10வது வகுப்பு வரை பயிலும் மாணவ, மாணவிகளுக்கும் 2 தொகுதி சீருடைக்கான பாலிகாட்டன் துணியும் மற்றும் அதற்கான தையல் கட்டணமும் வழங்கப்பட்டு வருகிறது. 2006-2007 ஆம் ஆண்டில் இத்திட்டத்திற்காக ரூ.181.05 இலட்சம் ஒதுக்கீடு செய்யப்பட்டுள்ளது.

(iii) கள்ளர் சீரமைப்பு பள்ளிகளில் ஒன்றாம் வகுப்பு முதல் எட்டாம் வகுப்பு வரையில் பயிலும் மாணவர்கள் தற்போது தரையில் அமர்ந்து படித்து வருகின்றனர். இவர்களுக்கு மேசை மற்றும் பெஞ்சு வழங்க உத்தேசிக்கப்பட்டுள்ளது. முதல் கட்டமாக ஐந்தாம் வகுப்பு முதல் எட்டாம் வகுப்பு வரை பயிலும் மாணவர்களுக்கு நான்கு இருக்கையுடன் சேர்ந்த மேஜை வழங்க 2006 -2007 ஆம் ஆண்டில் ரூ.269.67 இலட்சம் ஒதுக்கீடு செய்யப்பட்டுள்ளது.

## கல்வி உதவித் தொகை திட்டங்கள்

6(i) பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் இன மாணவ, மாணவியரின் கல்வி மேம்பாட்டிற்காக பின்வரும் கல்வி உதவித் தொகை திட்டங்கள் செயல்படுத்தப்பட்டு வருகின்றன,

- (1) பள்ளிப் படிப்பு உதவித் தொகை
- (2) பள்ளி மேற்படிப்பு உதவித் தொகை
- (3) இலவசக் கல்வி (பட்டப் படிப்பு)
- (4) இலவசக் கல்வி (பாலிடெக்னிக் டிப்ளமோ)
- (5) இலவசக் கல்வி (தொழிற் பட்டப் படிப்பு)

(ii) மிகப்பிற்படுத்தப்பட்டோர் மற்றும் சீர்மரபினர் இனத்தைச் சார்ந்த மாணவ மாணவியருக்கு 10 ஆம் வகுப்பு முதல் மூன்றாண்டு பட்டப் படிப்பு வரை எவ்வித நிபந்தனையும் இன்றி இலவசக் கல்வி வழங்கும் திட்டம் இவ்வரசால் 1989-90 ஆம் ஆண்டில் முதன் முதலாக அறிமுகப்படுத்தப்பட்டு தொடர்ந்து செயல்படுத்தப்பட்டு வருகிறது. மேலும் இத்திட்டம், சில நிபந்தனைகளுடன் பிற்படுத்தப்பட்ட வகுப்பைச் சார்ந்த மாணவ, மாணவியருக்கும் நீட்டிக்கப்பட்டு செயல்படுத்தப்பட்டு வருகிறது. இந்த இலவசக் கல்வித் திட்டம் சில நிபந்தனைகளுடன் பாலிடெக்னிக் படிப்பு மற்றும் மருத்துவம், பொறியியல், சட்டம், வேளாண்மை, கால்நடை மருத்துவம் போன்ற தொழிற் பட்டப் படிப்புகளைப் பயிலும் பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் இனத்தைச் சார்ந்த மாணவ, மாணவியருக்கும் நீட்டிப்பு செய்யப்பட்டு தொடர்ந்து செயல்படுத்தப்பட்டு வருகிறது.

### **(அ) பள்ளிப்படிப்பு உதவித்தொகை**

#### **(i) சிறப்புக் கட்டணம் ஈடுசெய்தல்**

அரசு மற்றும் அரசு நிதியுதவி பெறும் பள்ளிகளில் பயிலும் பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் இனங்களைச் சார்ந்த மாணவ, மாணவியருக்கு பள்ளிப்படிப்பு உதவித் தொகை திட்டத்தின் கீழ் சிறப்புக் கட்டணங்கள் ஈடுசெய்யும் திட்டம் கீழ்க்கண்டவாறு செயல்படுத்தப்படுகிறது:-

6 ஆம் வகுப்பு முதல் 8 ஆம் வகுப்பு வரை பயிலும் சீர்மரபினர் இனத்தைச் சார்ந்த மாணவ, மாணவியருக்கும், 9 ஆம் வகுப்பு பயிலும் பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் மாணவ, மாணவியருக்கும் கல்வி உதவித்தொகை அறிவிக்கையில் நிர்ணயிக்கப்பட்ட சிறப்புக் கட்டணத் தொகை ஈடுசெய்யப்படுகிறது.

#### **(ii) இலவச பாட புத்தகங்கள் வழங்குதல்**

அரசு மற்றும் அரசு உதவி பெறும் பள்ளிகளில், ஒன்றாம் வகுப்பு முதல் 12 ஆம் வகுப்பு வரை பயிலும் மாணவ, மாணவியருக்கு, அனைத்து பாட புத்தகங்களும் கல்வித் துறை மூலமாக இலவசமாக வழங்கப்படுகின்றன. இத் திட்டத்தில் பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் மாணவ, மாணவியருக்கு ஏற்படும் செலவினம், இத்துறையின் மூலமாக தமிழ்நாடு பாட நூல் கழகத்திற்கு ஈடு செய்யப்படுகிறது.

#### **(ii) தேர்வுக் கட்டணம்**

அரசு மற்றும் அரசு உதவி பெறும் பள்ளிகளில் 10 ஆம் வகுப்பு பயிலும் பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் மாணவ, மாணவியர் பொதுத் தேர்வுக்கு செலுத்த வேண்டிய தேர்வுக் கட்டணம் நேரிடையாக இத்துறையால் அரசுத் தேர்வுகள் துறைக்கு ஈடுசெய்யப்படுகிறது.

### **(iii) ஆங்கில வழி படிப்பிற்கான பயிற்றுவிப்பு கட்டணம்**

பெற்றோரது ஆண்டு வருமானம் ரூ. 50,000/- க்கு மிகாமல் இருக்க வேண்டும் மற்றும் குடும்பத்தில் பட்டதாரி யாருமில்லை என்ற நிபந்தனைகளுக்குட்பட்டு அரசு மற்றும் அரசு உதவி பெறும் பள்ளிகளில், 6 ஆம் வகுப்பு முதல் 10 ஆம் வகுப்பு வரை ஆங்கில மொழி வழி கல்வி பயிலும் பிற்படுத்தப்பட்ட மாணவ, மாணவியருக்கு நிர்ணயிக்கப்பட்ட அளவில் பயிற்றுவிப்பு கட்டணம் ஈடுசெய்யப்படுகிறது. மிகப்பிற்படுத்தப்பட்ட மற்றும் சீர்மரபின மாணவ, மாணவியருக்கு நிபந்தனைகள் ஏதும் இன்றி பயிற்றுவிப்பு கட்டணம் ஈடுசெய்யப்படுகிறது.

மேற்படி பள்ளிப் படிப்பு உதவித் தொகை திட்டத்திற்கு, 2006-07 ஆம் ஆண்டில் ரூ.2147.65 இலட்சம் ஒதுக்கீடு செய்யப்பட்டுள்ளது.

### **(ஆ) பள்ளி மேற்படிப்பு உதவித் தொகை**

#### **(i) பிற்படுத்தப்பட்டோர்**

பள்ளி மேல்நிலைப் படிப்பு, பட்டப் படிப்பு, பட்ட மேற்படிப்பு, தொழிற் பயிற்சிப் படிப்பு, தொழில்நுட்ப படிப்பு மற்றும் பல்கலைக்கழக ஆராய்ச்சி படிப்பு வரை பயிலும் பிற்படுத்தப்பட்ட மாணவ, மாணவியருக்கு பெற்றோர் ஆண்டு வருமானம் ரூ.50,000/ -க்கு மிகாமல் இருக்க வேண்டும் என்ற நிபந்தனையின் அடிப்படையில் படிப்புக் கட்டணம், சிறப்பு கட்டணம், புத்தகக் கட்டணம் ஆகியவை கல்வி உதவித் தொகை அறிவிக்கையில் குறிப்பிட்டவாறும், தேர்வுக் கட்டணம் முழுமையாகவும் வழங்கப்படுகிறது.

#### **(ii) மிகப்பிற்படுத்தப்பட்டோர் மற்றும் சீர்மரபினர்**

கல்லூரி பட்ட மேற்படிப்பு, தொழிற்கல்வி பட்டப்படிப்பு, பால்டெக்னிக் பட்டய படிப்பு, பல்கலை கழக ஆராய்ச்சி படிப்பு போன்றவற்றில் பயிலும் மிகப்பிற்படுத்தப்பட்டோர் மற்றும் சீர்மரபினர் மாணவ, மாணவிகளுக்கு அவர்களது பெற்றோரது ஆண்டு வருமானம் ரூ.50,000/-க்கு மிகாமல் இருக்க வேண்டும் என்ற நிபந்தனைக்குட்பட்டு படிப்புக் கட்டணம், சிறப்பு கட்டணம், புத்தகக் கட்டணம் ஆகியவை கல்வி உதவித் தொகை அறிவிக்கையில் குறிப்பிட்டவாறும், தேர்வுக் கட்டணம் முழுமையாகவும் வழங்கப்படுகிறது.

#### **(ii) தேர்வுக் கட்டணம்**

அரசு மற்றும் அரசு உதவி பெறும் பள்ளிகளில் 12ஆம் வகுப்பு பயிலும் பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் மாணவ, மாணவியர் பொதுத் தேர்வுக்கு செலுத்த வேண்டிய தேர்வுக் கட்டணம் நேரிடையாக இத்துறையால் அரசுத் தேர்வுகள் துறைக்கு ஈடுசெய்யப்படுகிறது.

## **(ii) ஆங்கில வழி படிப்பிற்கான பயிற்றுவிப்பு கட்டணம்**

அரசு மற்றும் அரசு உதவி பெறும் பள்ளிகளில், 11 ஆம் மற்றும் 12 ஆம் வகுப்புகளில் ஆங்கில மொழி வழி கல்வி பயிலும் பிற்படுத்தப்பட்ட மாணவ, மாணவியருக்கு அவர் தம் பெற்றோரது ஆண்டு வருமானம் ரூ. 50,000/- க்கு மிகாமல் இருக்க வேண்டும் மற்றும் குடும்பத்தில் பட்டதாரி யாருமில்லை என்ற நிபந்தனைகளுக்குட்பட்டு பயிற்றுவிப்பு கட்டணம் ஈடுசெய்யப்படுகிறது. மிகப்பிற்படுத்தப்பட்ட மற்றும் சீர்மரபின மாணவ, மாணவியருக்கு நிபந்தனைகள் ஏதும் இன்றி பயிற்றுவிப்பு கட்டணம் ஈடுசெய்யப்படுகிறது.

பள்ளி மேற்படிப்பு உதவித் தொகை திட்டத்திற்கு 2006-07 ஆம் ஆண்டில் ரூ.3059.07 இலட்சம் ஒதுக்கீடு செய்யப்பட்டுள்ளது.

## **பட்டப்படிப்பு வரையில் இலவசக் கல்வி.**

7(i) 10ஆம் வகுப்பு முதல் மூன்றாண்டு பட்டப்படிப்பு வரை பயிலும் மிகப்பிற்படுத்தப்பட்டோர் மற்றும் சீர்மரபினர் மாணவ, மாணவியருக்கு எவ்வித நிபந்தனை இன்றியும், பிற்படுத்தப்பட்ட மாணவ, மாணவியருக்கு பெற்றோரின் ஆண்டு வருமானம் ரூ.50,000/-க்கு மிகாமல் இருக்க வேண்டும் மற்றும் குடும்பத்தில் முதல் பட்டதாரியாக இருக்க வேண்டும் என்ற நிபந்தனைகளுக்கு உட்பட்டும் இலவசக் கல்வித் திட்டம் செயல்படுத்தப்படுகிறது. இத்திட்டத்தின் கீழ் அரசு நிர்ணயித்த அளவிலான பயிற்சி கட்டணம், சிறப்புக் கட்டணம், திரும்ப வழங்க இயலாத கட்டாயக் கட்டணங்கள் மற்றும் தேர்வு கட்டணம் ஆகியவை வழங்கப்படுகின்றன.

(ii) இத்திட்டத்திற்கு 2006-07 ஆம் ஆண்டில் ரூ.2541.70 இலட்சம் ஒதுக்கீடு செய்யப்பட்டுள்ளது.

## **தொழிற்பட்டப்படிப்பு மற்றும் தொழிற்பட்டயப்படிப்பு இலவசக் கல்வி**

8(i) பாலிடெக்னிக் பட்டயப்படிப்பு மற்றும் மருத்துவம், பொறியியல், சட்டம், விவசாயம் மற்றும் கால்நடை மருத்துவகல்வி போன்ற தொழிற்கல்வி பயிலும் பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் மாணவ, மாணவியருக்கு பெற்றோரின் ஆண்டு வருமானம் ரூ.50,000/-க்கு மிகாமல் இருக்க வேண்டும் மற்றும் குடும்பத்தில் முதல் பட்டதாரியாக இருக்க வேண்டும் என்ற நிபந்தனைகளுக்கு உட்பட்டு இலவசக் கல்வித் திட்டம் செயல்படுத்தப்படுகிறது. இத்திட்டத்தின் கீழ் அரசு நிர்ணயித்த அளவிலான பயிற்சி கட்டணம், சிறப்புக் கட்டணம், திரும்ப வழங்க இயலாத கட்டாயக் கட்டணங்கள் மற்றும் தேர்வு கட்டணம் ஆகியவை வழங்கப்படுகின்றன.

(ii) இத்திட்டத்திற்கு 2006-07 ஆம் ஆண்டில் ரூ.2010.23 இலட்சம் ஒதுக்கீடு செய்யப்பட்டுள்ளது.

**மத்திய அரசின் கல்வி உதவித் தொகை திட்டங்கள்  
பள்ளிப்படிப்பு உதவித் தொகை**

9(i) பள்ளிக் கல்வி பயிலும் தமிழ்நாட்டிலுள்ள இதர பிற்படுத்தப்பட்ட வகுப்பினருக்கு மைய அரசின் பள்ளிப் படிப்பு உதவித் தொகைத் திட்டம், மைய மற்றும் மாநில அரசின் 50 : 50 என்ற பங்களிப்பின் கீழ் 2003-04 ஆம் ஆண்டு முதல் செயல்படுத்தப்படுகிறது. இத்திட்டத்திற்கான ஆண்டு வருமான வரம்பு ரூ.44,500/-.

இத்திட்டத்தின் கீழ் 2005-06 ஆம் ஆண்டில் மைய அரசின் பங்களிப்புத் தொகையாக ரூ.400.00 இலட்சம் பெறப்பட்டு செலவிடப்பட்டது.

பள்ளி மேற்படிப்பு உதவித் தொகை

(ii) பள்ளி மேற்படிப்பு, பட்டப்படிப்பு, பட்டயப்படிப்பு மற்றும் தொழில் பட்டப்படிப்பு போன்ற கல்வி பயிலும் தமிழ்நாட்டிலுள்ள இதர பிற்படுத்தப்பட்ட வகுப்பினருக்கு மைய அரசின் பள்ளி மேற்படிப்பு உதவித் தொகைத் திட்டம், 2003-04 ஆம் ஆண்டு முதல் மைய அரசின் 100 விழுக்காடு பங்களிப்பின் கீழ் செயல்படுத்தப்படுகிறது. இத்திட்டத்திற்கான ஆண்டு வருமான வரம்பு ரூ.44,500/-

இத்திட்டத்திற்காக 2005-06 ஆம் ஆண்டில் மைய அரசிடமிருந்து ரூ.290.00 இலட்சம் பெறப்பட்டு செலவிடப்பட்டது.

**கிராமப்புற மிகப்பிற்படுத்தப்பட்டோர் மற்றும் சீர்மரபினர் மாணவியருக்கு ஊக்கத் தொகை வழங்கும் திட்டம்**

10(i) ஆரம்பப்பள்ளி அளவிலேயே கல்வியை இடையில் கைவிடுவதற்கு கிராமங்களில் நிலவும் வறுமையே அடிப்படைக் காரணமாகும். குறிப்பாக மிகப்பிற்படுத்தப்பட்டோர் மற்றும் சீர்மரபினர் வகுப்பைச் சார்ந்த மாணவியர்களிடையே இந்நிலை அதிகமாக காணப்படுகிறது. வறுமையின் காரணமாக தொடர்ந்து கல்வி பயிலாமல் இடையில் நின்றவிடும் இப்பிரிவினைச் சார்ந்த மாணவியர்கள் நடுநிலைப்பள்ளி வரை தொடர்ந்து பயில்வதை ஊக்குவிக்க கிராமப்புறங்களில் 3 ஆம் வகுப்பிலிருந்து 5 ஆம் வகுப்பு வரை பயிலும் மாணவியருக்கு ஆண்டிற்கு ரூ.500/- ஊக்கத் தொகையும், 6 ஆம் வகுப்பில் பயிலும் மாணவியருக்கு மாதமொன்றிற்கு ரூ.100/- வீதம் ஒரு ஆண்டில் பத்து மாதத்திற்கு ரூ.1000/- ஊக்கத் தொகையும் வழங்கும் திட்டம் கடந்த 1999-2000 ஆம் ஆண்டில் இவ்வரசால் முதன்முதலாக அறிமுகப்படுத்தப்பட்டு தொடர்ந்து செயல்படுத்தப்பட்டு வருகிறது. இத்திட்டத்தின் கீழ் பயன்பெற பெற்றோரது ஆண்டு வருமானம் ரூ.25,000/- க்கு மிகாமல் இருக்க வேண்டும். இத்திட்டத்தின் கீழ் ஆண்டுதோறும் 90,000 மிகப்பிற்படுத்தப்பட்டோர் மற்றும் சீர்மரபினர் மாணவியர்கள் பயன்பெறுகின்றனர்.

(ii) இத்திட்டத்திற்கு 2006-07ஆம் ஆண்டில் ரூ.600.00 இலட்சம் ஒதுக்கீடு செய்யப்பட்டுள்ளது.

## பரிசுகள் வழங்கும் திட்டம் மாநில அளவிலான பரிசுகள்

11 (i) இத்திட்டத்தின் கீழ் ஆண்டுதோறும் மாநில அளவில், பத்தாம் வகுப்பு மற்றும் பன்னிரெண்டாம் வகுப்பு அரசுப் பொதுத் தேர்வுகளில் உயர் மதிப்பெண்கள் பெறுபவர்களுக்கு, இரண்டு முதல் பரிசுகள், (மாணவருக்கு ஒன்று மாணவியருக்கு ஒன்று) வழங்கப்படுகின்றன. பன்னிரெண்டாம் வகுப்பில், முதல் பரிசு பெறுபவர் பிற்படுத்தப்பட்ட மாணவ, மாணவியராக இருந்தால் ரூ.3000/-மும், மிகப்பிற்படுத்தப்பட்ட, சீர்மரபினர் இனத்தைச் சேர்ந்த மாணவ, மாணவியராக இருந்தால் ரூ.5000/- மும் வழங்கப்படுகிறது. 10 ஆம் வகுப்பில் முதல் பரிசு பெறுபவர் பிற்படுத்தப்பட்ட மாணவ, மாணவியராக இருந்தால் ரூ.1500/-ம், மிகப்பிற்படுத்தப்பட்ட, சீர்மரபினர் இனத்தைச் சேர்ந்த மாணவ, மாணவியராக இருந்தால் ரூ.3000/-மும் வழங்கப்படுகிறது.

## மாவட்ட அளவிலான பரிசுகள்

(ii) மாவட்ட அளவில் பன்னிரெண்டாம் வகுப்பு அரசுப் பொதுத் தேர்வில் உயர் மதிப்பெண்கள் பெற்ற மாணவருக்கு ஒன்றும், மாணவியருக்கு ஒன்றுமாக இரண்டு முதல் பரிசுகள் வழங்கப்படுகிறது. பரிசு பெறுபவர் பிற்படுத்தப்பட்ட வகுப்பினை சேர்ந்தவராக இருப்பின் ரூ.1500/-மும் மிகப்பிற்படுத்தப்பட்டோர்/ சீர்மரபினர் இனத்தைச் சேர்ந்தவராகியிருப்பின் ரூ.3000/-மும் பரிசுத் தொகையாக வழங்கப்படுகின்றது. அதே போன்று மாவட்ட அளவில் பத்தாம் வகுப்பு அரசுப் பொதுத் தேர்வுகளில் உயர் மதிப்பெண்கள் பெற்ற மாணவருக்கு ஒன்றும் மாணவியருக்கு ஒன்றுமாக இரண்டு முதல் பரிசுகள், இரண்டு இரண்டாம் பரிசுகள் மற்றும் இரண்டு மூன்றாம் பரிசுகள் வழங்கப்படுகின்றன. பிற்படுத்தப்பட்ட இனத்தைச் சேர்ந்த மாணவ, மாணவியராய் இருப்பின், முதல், இரண்டாம் மற்றும் மூன்றாம் பரிசுகளாக முறையே ரூ.500/-, ரூ.250/- மற்றும் ரூ.150/- வழங்கப்படுகின்றது. மிகப்பிற்படுத்தப்பட்ட மற்றும் சீர்மரபினர் இனத்தைச் சார்ந்த மாணவ, மாணவியராகியிருப்பின் முதல், இரண்டாம் மற்றும் மூன்றாம் பரிசுகளாக முறையே ரூ.1000/-, ரூ.500/- மற்றும் ரூ.300/- வழங்கப்படுகின்றன.

இப்பரிசுகள் வழங்கும் திட்டங்களுக்காக 2006-07ஆம் ஆண்டில் ரூ.2.35 இலட்சம் ஒதுக்கீடு செய்யப்பட்டுள்ளது.

## பேரறிஞர் அண்ணா நினைவுப் பரிசு

(iii) பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் சமூகத்தைச் சேர்ந்தவர்களில் பன்னிரெண்டாம் வகுப்பு அரசுப் பொதுத் தேர்வில் மாவட்ட அளவில் உயர் மதிப்பெண்கள் பெற்று தொழிற்படிப்பில் சேருகின்ற முதல் இரண்டு மாணவர்களுக்கும், இரண்டு மாணவியர்களுக்கும் ஆண்டொன்றுக்கு தலா ரூ.3000/- வீதம் நான்கு/ ஐந்து ஆண்டுகளுக்கு பேரறிஞர் அண்ணா நினைவுப் பரிசுத் தொகை வழங்கப்படுகிறது.

இத்திட்டத்திற்காக 2006-07ஆம் ஆண்டில் ரூ.14.00 இலட்சம் ஒதுக்கீடு செய்யப்பட்டுள்ளது.

## தந்தை பெரியார் நினைவுப் பரிசு

(iv) ஒவ்வொரு மாவட்டத்திலும் பாலிடெக்னிக்ஸ்களில் மூன்றாண்டு டிப்ளமோ படிப்பில் சேர்ந்துள்ள பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் சமூகத்தைச் சார்ந்த மாணவ, மாணவியரில் பத்தாம் வகுப்பு அரசுப் பொதுத் தேர்வில் உயர் மதிப்பெண்கள் பெற்றுள்ள இரண்டு மாணவர்களுக்கும் இரண்டு மாணவியர்களுக்கும் ஆண்டொன்றுக்கு தலா ரூ.3000/- வீதம் மூன்றாண்டுகளுக்கு தந்தை பெரியார் நினைவுப் பரிசுத் தொகை வழங்கப்படுகிறது.

இத்திட்டத்திற்காக 2006-07ஆம் ஆண்டில் ரூ.9.60 இலட்சம் ஒதுக்கீடு செய்யப்பட்டுள்ளது.

## இலவச மிதிவண்டி வழங்கும் திட்டம்

12 (i) அரசு, அரசு உதவி பெறும் பள்ளிகள் மற்றும் அரசிடமிருந்து பகுதியாக நிதியுதவி பெற்று செயல்படும் பள்ளிகளில் மேல்நிலை வகுப்புகளில் பயிலும் பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் மாணவ, மாணவியருக்கு வருமான வரம்பின்றி இலவசமாக மிதிவண்டிகள் வழங்கப்படுகிறது

(ii) இத்திட்டத்திற்காக நடப்பு 2006-07ஆம் ஆண்டில் ரூ.6035.55 இலட்சம் ஒதுக்கீடு செய்யப்பட்டுள்ளது.

## விடுதிகள்

13 (i) ஏழை பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் இனத்தைச் சார்ந்த மாணவ, மாணவியர் நலனுக்காக தமிழகம் முழுவதும் மொத்தம் 1081 மாணவ, மாணவியர் விடுதிகள் நடத்தப்பட்டு வருகின்றன. இவற்றில் பிற்படுத்தப்பட்டோர் மற்றும் சிறுபான்மையினர் நலத்துறையின் கீழ் 601 விடுதிகளும், மிகப்பிற்படுத்தப்பட்டோர் மற்றும் சீர்மரபினர் துறையின் கீழ் 480 விடுதிகளும் நிர்வகிக்கப்பட்டு வருகின்றன. இவ்விடுதிகளில் மொத்தம் 60,380 மாணவ, மாணவியர் தங்கி பயின்று பயனடைந்து வருகின்றனர். இவ்விடுதிகளில் பெற்றோர்களது ஆண்டு வருமானம் ரூ.50,000/-க்கு மிகாமல் உள்ள பிற்படுத்தப்பட்ட, மிகப்பிற்படுத்தப்பட்ட மற்றும் சீர்மரபினர் வகுப்பைச் சேர்ந்த மாணவ, மாணவியர் சேர்த்துக் கொள்ளப்படுகின்றனர்.

(ii) மொத்தம் உள்ள 1081 விடுதிகளில் 511 விடுதிகள் அரசின் சொந்தக் கட்டிடங்களில் இயங்கி வருகின்றன. இவ்விடுதிகள் அனைத்திலும் மாணவ, மாணவியர் எவ்வித குறையுமின்றி தங்கிப் பயில போதுமான குடிநீர் வசதி, கழிப்பறை வசதி, குளியலறை வசதி, போதுமான இட வசதி ஆகிய அனைத்து அடிப்படை வசதிகளும் செய்து தரப்பட்டுள்ளன. அதே போன்று மேற்கொண்டு 461 விடுதிகளுக்கு அனைத்து அடிப்படை வசதிகளும் கொண்ட அரசு சொந்தக் கட்டிடம் கட்டும் பணி பல்வேறு நிலைகளில் நடைபெற்று வருகிறது. இது

தவிர தனியார் கட்டிடங்களில் இயங்கி வரும் எஞ்சிய 109 விடுதிகளுக்கு படிப்படியாக சொந்தக் கட்டிடம் கட்ட இவ்வரசு முடிவு செய்துள்ளது.

(iii) இவ்விடுதிகளில் தங்கிப் பயிலும் மாணவ, மாணவியருக்கு வாராந்திர வரையறுக்கப்பட்ட உணவு வகைகள் வழங்கப்பட்டு வருகின்றன. இதன் பொருட்டு விரைவாக உணவு வகைகளை தயாரித்து மாணவ, மாணவியருக்கு வழங்குவதற்காக விடுதிகளுக்கு மாவரைக்கும் இயந்திரங்களும், எரிவாயு இணைப்புகளும் வழங்கப்பட்டுள்ளன. விடுதி மாணவ, மாணவியரின் உணவுச் செலவினங்களுக்காக மாதம் ஒன்றிற்கு, நபர் ஒருவருக்கு பள்ளி விடுதி மாணவ, மாணவியருக்கு ரூ.300/-ம், கல்லூரி விடுதி மாணவ, மாணவியருக்கு ரூ.400/-ம் உணவுக் கட்டணமாக செலவிடப்படுகிறது.

**(iv) மாணவ, மாணவியர்களின் நலனுக்காக கீழ்க்கண்ட கூடுதல் வசதிகள் செய்து தரப்பட்டுள்ளன,**

- (1) கல்லூரி விடுதிகள் அனைத்திலும் வண்ண தொலைக்காட்சிப் பெட்டிகள் வழங்கப்பட்டுள்ளன.
- (2) அனைத்து விடுதிகளுக்கும் விளையாட்டு சாதனங்கள் வழங்கப்பட்டுள்ளன.
- (3) விடுதிகளில் நூலக வசதிகளும், பொது அறிவுத் திறனை வளர்த்திடவும் அன்றாட உலக நிகழ்வுகளை உடனுக்குடன் அறிந்து கொள்ளவும் தினசரி ஆங்கில நாளிதழ் ஒன்றும், தமிழ் நாளிதழ் இரண்டும் வழங்கப்படுகின்றன.
- (4) விடுதிகளில் தங்கி 10ஆம் வகுப்பு மற்றும் 12ஆம் வகுப்பு பயிலும் மாணவ, மாணவியர் அரசு பொதுத் தேர்வில் அதிக மதிப்பெண்கள் பெறுவதற்காக அனைத்து பாடப் பிரிவுகளுக்கும் சிறப்பு வழிகாட்டி புத்தகங்கள் வழங்கப் படுகின்றன.

(v) 2006-07ஆம் ஆண்டில் விடுதி மாணவ மாணவியருக்கு போர்வைகள் வழங்குவதற்காக ரூ.60.38 இலட்சமும், இம்மாணவ, மாணவியர் தங்களது பட்டப்படிப்பு/ பட்ட மேற்படிப்பில் சிறந்து விளங்கும் பொருட்டு விடுதி நூலகங்களுக்கு பாட குறிப்பு புத்தகங்கள் வழங்க ரூ.10.90 இலட்சமும் ஒதுக்கீடு செய்யப்பட்டுள்ளது.

(vi) இவ்விடுதிகளின் நிர்வாகம், பராமரிப்பு மற்றும் உணவுச் செலவினங்கள் போன்றவற்றிற்காக 2006-07ஆம் ஆண்டிற்கு ரூ.5637.01 இலட்சம் ஒதுக்கீடு செய்யப்பட்டுள்ளது.

(vii) இது தவிர, விடுதிகளின் கட்டுமானப் பணிகளுக்காக நடப்பாண்டில் ரூ.4319.00 இலட்சம் ஒதுக்கீடு செய்யப்பட்டுள்ளது.

**அரசால் அங்கீகரிக்கப்பட்டுள்ள தனியார் விடுதிகளுக்கு உணவு மானியம்**

14(ii) இத்துறையின் மூலம் நடத்தப்படும் அரசு விடுதிகள் தவிர பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் வகுப்பு மாணவ மாணவியர் பயனடையும் வகையில் 39 தனியார் விடுதிகள் அரசால் அங்கீகரிக்கப்பட்டுள்ளது. இவ்விடுதிகளில் அனுமதிக்கப் பட்டுள்ள மாணவ,

மாணவியர்களில், பெற்றோர்களது ஆண்டு வருமானம் ரூ.50,000/-க்கு மிகாத பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் வகுப்பு மாணவ, மாணவியருக்கு அவர்களின் உணவுச் செலவினங்களுக்காக நபர் ஒருவருக்கு மாதம் ஒன்றுக்கு ரூ.200/- வீதம் 10 மாதங்களுக்கு உணவு மானியம் வழங்கப்படுகிறது.

(ii) இத்திட்டத்திற்காக 2006-07-ஆம் ஆண்டில் ரூ.40.78 இலட்சம் ஒதுக்கீடு செய்யப்பட்டுள்ளது

### **பொருளாதார மேம்பாட்டுத் திட்டங்கள்**

15. சமுதாயத்தில் மிகவும் பின்தங்கியுள்ள பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் வகுப்பினரின் வாழ்க்கைத் தரத்தினை மேம்படுத்துவதின் பொருட்டு பொருளாதார மேம்பாட்டு திட்டங்களாக, இலவச தையல் இயந்திரம் மற்றும் சலவைப் பெட்டி வழங்கப்படுகிறது. மேலும் வேலை வாய்ப்பு பயிற்சித் திட்டங்களும் இத்துறை மூலம் செயல்படுத்தப்பட்டு வருகின்றன.

### **தையல் இயந்திரங்கள் வழங்குதல்**

16(i) சுய வருவாயை ஏற்படுத்தும் வகையில், வறுமை நிலையில் உள்ள பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் வகுப்பினரின் பொருளாதார நிலையை மேம்படுத்த ஆண்டு வருமான வரம்பாக கிராமப்புறங்களில் வசிப்போருக்கு ரூ.16,000/-க்கு மிகாமலும் நகர்ப்புறங்களில் வசிப்போருக்கு ரூ.24,000/-க்கு மிகாமலும் உள்ளவர்களுக்கு இலவசமாக தையல் இயந்திரம் வழங்கும் திட்டம் செயல்படுத்தப்படுகிறது.

(ii) இத்திட்டத்திற்காக 2006-07-ஆம் ஆண்டில் ரூ.30.00 இலட்சம் ஒதுக்கீடு செய்யப்பட்டுள்ளது

### **இலவச சலவைப் பெட்டிகள் வழங்குதல்.**

17(i) சலவைத் தொழிலில் ஈடுபட்டுள்ளவர்களின் பொருளாதார நிலையினை உயர்த்தும் பொருட்டு இலவசமாக சலவைப் பெட்டிகள் வழங்கும் திட்டம் செயல்படுத்தப்படுகிறது. இத்திட்டத்தின் கீழ் பயன்பெற ஆண்டு வருமான வரம்பு கிராமப்புறங்களில் வசிப்பவர்களுக்கு ரூ.16,000/-க்கு மிகாமலும் நகர்ப்புறங்களில் வசிப்பவர்களுக்கு ரூ.24,000/-க்கு மிகாமலும் இருக்க வேண்டும்.

(ii) இத்திட்டத்திற்காக 2006-07-ஆம் ஆண்டில் ரூ.47.00 இலட்சம் ஒதுக்கீடு செய்யப்பட்டுள்ளது

### **பயிற்சிகளும் வேலை வாய்ப்புத் திட்டங்களும் அனைத்திந்தியப் பணிகளுக்கான சிறப்புப் பயிற்சி நிலையம்**

18(i) சமுதாயத்தில் பின்தங்கியுள்ள பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் வகுப்புகளைச் சார்ந்த திறமையான மாணவர்களும் மாணவியர்களும் அனைத்திந்திய சிவில் பணிகளுக்கான

தேர்வுகளில் வெற்றி பெற போட்டியிடும் வகையில் அவர்களுக்கு சிறப்புப் பயிற்சி அளிக்க கருத்தில் கொண்ட இவ்வரசு கடந்த 35 ஆண்டுகளுக்கு முன்பாகவே 1971 ஆம் ஆண்டில் சென்னையில் சிறப்பு பயிற்சி நிலையம் ஒன்றினை துவக்கியது. இப்பயிற்சி நிலையத்தில் ஆண்டு தோறும் நூறு நபர்களுக்கு சிறப்புப் பயிற்சி அளிக்கப்படுகிறது. இப்பயிற்சி நிலையத்தில் வருமான வரம்பின்றி பிற்படுத்தப்பட்ட, மிகப்பிற்படுத்தப்பட்ட மற்றும் சீர்மரபினர் வகுப்பினைச் சார்ந்த மாணவ, மாணவியர்கள் சேர்த்துக் கொள்ளப்படுகின்றனர். இப்பயிற்சி நிலையத்துடன் கூடிய விடுதியில் தங்குவதற்கு ஆண்டு வருமான வரம்பு ரூ.50,000/- க்கு மிகாமல் இருக்க வேண்டும். விடுதியில் தங்கிப் பயிற்சி பெறும் மாணவ, மாணவியரின் உணவுச் செலவினங்களுக்காக மாதம் ஒன்றுக்கு தலா ரூ.500/- வீதம் உணவுக் கட்டணம் வழங்கப்படுகிறது.

(ii) இந்நிறுவனத்தைப் போன்று ஆதிதிராவிடர் மற்றும் பழங்குடியினருக்கு பயிற்சி அளிப்பதற்கென தனியே ஒரு பயிற்சி நிலையம் சென்னையில் இயங்கி வந்தது. சமுதாயத்தின் பல்வேறு பிரிவினரும் ஒன்றாக இணைந்து வாழ்வதன் மூலமே நல்லிணக்கத்தை உருவாக்க முடியும் என்ற சமத்துவபுர கோட்பாட்டின்படி, இவ்வரசால் கடந்த 1999-2000 ஆம் ஆண்டு இரு பயிற்சி நிலையங்களும் ஒருங்கிணைக்கப்பட்டது. ஒருங்கிணைக்கப்பட்ட பயிற்சி நிலையம் சென்னையிலுள்ள அண்ணா மேலாண்மை நிலையத்தின் கட்டுப்பாட்டில் கொண்டு வரப்பட்டு மிகச் சிறப்பாக இயங்கி வருகிறது.

(iii) இத்திட்டத்திற்காக 2006-07 ஆம் ஆண்டில் ரூ.33.56 இலட்சம் ஒதுக்கீடு செய்யப்பட்டுள்ளது.

### **வேலைவாய்ப்பை அடிப்படையாகக் கொண்ட பயிற்சித் திட்டம்**

19(i) பொருளாதாரத்தில் பின்தங்கியுள்ள பிற்படுத்தப்பட்டோர், மிகப் பிற்படுத்தப்பட்டோர் மற்றும் சீர்மரபினர் வகுப்பினைச் சார்ந்த மாணவ, மாணவியர் வேலைவாய்ப்பு பெறவும், சுய தொழில் செய்து தங்களின் பொருளாதாரத்தினை மேம்படுத்திக் கொள்ளவும், இந்த வேலை வாய்ப்புப் பயிற்சித் திட்டங்கள் வழிவகை செய்கிறது. வேலை வாய்ப்பை அடிப்படையாகக் கொண்ட பயிற்சித் திட்டங்கள் பெரும்பாலும் அரசு நிறுவனங்களாலும், அத்தகைய வசதிகள் இல்லாத இடங்களில் அங்கீகரிக்கப்பட்ட தனியார் நிறுவனங்கள் மூலமாகவும் அளிக்கப்படுகின்றன. இதற்குரிய பயிற்சிக் கட்டணங்களை அரசே ஏற்றுக் கொள்கிறது. இப் பயிற்சித் திட்டங்களின் கீழ், கணினி பயிற்சி, அழகுக் கலைப் பயிற்சி, தோல்பொருள் உற்பத்தியில் செயல்திறன் பெற்ற பொறி இயக்கும் பயிற்சி, பிளாஸ்டிக்ஸ் பதனம் செய்யும் இயந்திரம் இயக்கும் பயிற்சி, காலணி தயாரிப்பில் சான்றிதழ் படிப்பு, தோல் பொருள் தயாரிப்பில் சான்றிதழ் படிப்பு, உணவு தயாரிப்பு, உணவு மற்றும் பானம் பரிமாறுதல், விடுதி பாராமரிப்பு, விடுதி வரவேற்பு அலுவல், கட்டிட உள் அலங்கார பயிற்சி, பேக்கரி மற்றும் கன்பக்சனரி, ஆட்டோ மொபைல் மெக்கானிக், ரெப்ரிஜெரேஷன் மெக்கானிக், ஏர்கண்டிஷனிங் மெக்கானிக், அழைப்பு மையப் பயிற்சி, கனரக வாகன ஓட்டுநர் பயிற்சி போன்ற பல்வேறு வேலைவாய்ப்புடன் கூடிய

பயிற்சிகள் அளிக்கப்படுகின்றன. இது தவிர வேலை வாய்ப்புகளை அதிக அளவில் பெறும் பொருட்டு, வேலைவாய்ப்பு பயிற்சி அளிக்கும் பயிற்சி நிலையங்களின் எண்ணிக்கையை அதிகரித்து அதிக எண்ணிக்கையில் பயனாளிகள் பயனடையும் வகையில் பல்வேறு வேலைவாய்ப்பு பயிற்சி திட்டங்களை செயல்படுத்த இவ்வரசு உறுதி பூண்டுள்ளது.

(ii) இப்பயிற்சி திட்டங்களை செயல்படுத்த 2006-07ஆம் ஆண்டில் ரூ.164.80 இலட்சம் ஒதுக்கீடு செய்யப்பட்டுள்ளது.

### **இலவச வீட்டு மனை வழங்கும் திட்டம்**

20(i) நலிவுற்ற மக்கள் தங்களுக்கு உறைவிடத்தை அமைத்துக் கொள்ளும் வகையில் மிகப்பிற்படுத்தப்பட்டோருக்கு குறிப்பாக முடிதிருத்துவோர், சலவைத் தொழிலாளர், போயர் மற்றும் நரிக்குறவர் ஆகிய வகுப்பினருக்கு இலவச வீட்டுமனைப் பட்டா வழங்கும் திட்டத்தை 1981-82 ஆம் ஆண்டு அரசு துவக்கியது. 1990-91 ஆம் ஆண்டில் இத்திட்டம் அனைத்து மிகப்பிற்படுத்தப்பட்டோர் மற்றும் சீர்மரபினர் வகுப்பினருக்கும் விரிவுபடுத்தப்பட்டது. இத்திட்டம் 1997-98 ஆம் ஆண்டில் ஊரகப் பகுதிகளில், வறுமைக் கோட்டிற்கு கீழ் வாழும் பிற்படுத்தப்பட்ட மற்றும் முன்னேறிய வகுப்பினருக்கு இவ்வரசால் விரிவுபடுத்தப்பட்டு, 2000-2001 ஆம் ஆண்டு வரையில் செயல்படுத்தப்பட்டு வந்தது. இத்திட்டம் துவங்கப்பட்ட நாள் முதல் 2000-01 ஆம் ஆண்டு வரை மொத்தம் 1,93,300 இலவச வீட்டுமனைப் பட்டாக்கள் வழங்கப்பட்டுள்ளன. அதில் 1996-97ஆம் ஆண்டு முதல் 2000-01 ஆம் ஆண்டு வரையிலான ஐந்தாண்டுகளில் மட்டும் இத்திட்டத்திற்கு ரூ. 6142.80 இலட்சங்கள் நிதி ஒதுக்கீடு செய்யப்பட்டு 1,54,099 இலவச வீட்டுமனைப் பட்டாக்கள் வழங்கப்பட்டுள்ளன. இத்திட்டம் 2001-02 ஆம் ஆண்டில் கைவிடப்பட்டது. பிற்படுத்தப்பட்டோர், மிகப்பிற்படுத்தப் பட்டோர், சீர்மரபினர் மற்றும் முன்னேறிய வகுப்பினருக்கு இலவச வீட்டுமனைப் பட்டா வழங்கும் திட்டம் நடப்பாண்டு முதல் மீண்டும் செயல்படுத்தப்படும். இத்திட்டத்தினை செயல்படுத்த 2006-07 ஆம் ஆண்டிற்கு ரூ.525.00 இலட்சம் ஒதுக்கீடு செய்யப்பட்டுள்ளது.

(ii) இத்திட்டம் தவிர ஏற்கனவே இலவச வீட்டுமனை பட்டாக்கள் வழங்கும் திட்டத்தின் கீழ் பட்டாக்களைப் பெற்ற பயனாளிகள் தத்தம் வீட்டு மனைகளில் வீடுகளைக் கட்டி குடியேறுவதை ஊக்குவிக்கும் விதமாக அப்பகுதிகளில் உள்கட்டமைப்பு பணிகளான சாலை வசதிகள், தெரு விளக்குகள் அமைத்தல், குடிநீர் வசதி மற்றும் சாக்கடை வசதிகள் போன்ற அடிப்படை வசதிகளை ஏற்படுத்தி தரும் திட்டமும் செயல்படுத்தப்பட்டு வருகிறது.

(iii) இத்திட்டத்திற்காக 2006-07 ஆம் ஆண்டில் ரூ.128.00 இலட்சம் ஒதுக்கீடு செய்யப்பட்டுள்ளது.

## ஈமச்சடங்கிற்கு நிதியுதவி வழங்குதல்

21. வறுமைக் கோட்டிற்கு கீழே வாழும் மிகப் பிற்படுத்தப்பட்டோர் மற்றும் சீர்மரபினர் இனத்தைச் சார்ந்த குடும்பங்களில் இறப்பு ஏற்பட்டால் இறுதிச் சடங்குகளுக்காக ரூ.500/- நிதி உதவித் தொகை வழங்கும் திட்டம் கடந்த 2000-01 ஆம் ஆண்டில் இவ்வரசால் முதன் முதலாக அறிமுகப்படுத்தப்பட்டு செயல்படுத்தப்பட்டு வருகிறது. இத் திட்டத்திற்காக 2006-07 ஆம் ஆண்டில் ரூ.100.00 இலட்சம் ஒதுக்கீடு செய்யப்பட்டுள்ளது.

## ஏனைய திட்டங்கள் சமூகநீதிக்கான தந்தைப் பெரியார் விருது

22. தமிழ்நாட்டில் சமூகநீதிக்காக போராடியவர்களை கௌரவிக்கும் பொருட்டு ஆண்டுதோறும் சமூகநீதிக்கான தந்தைப் பெரியார் விருதினை அரசு வழங்கி வருகிறது. ஒரு சவரன் தங்கப் பதக்கமும், ஒரு இலட்சம் ரூபாய்க்கான காசோலையையும் விருதாக வழங்கப்படுகிறது. இத் திட்டத்திற்காக 2006-07 ஆம் ஆண்டில் ரூ.1.25 இலட்சம் ஒதுக்கீடு செய்யப்பட்டுள்ளது.

தமிழ்நாடு பிற்படுத்தப்பட்டோர் ஆணையம்

23. மண்டல் குழு வழக்கில் உச்சநீதிமன்றம் பிறப்பித்த உத்திரவையொட்டி, பிற்படுத்தப்பட்டோர் வகுப்பினர், மிகவும் பிற்படுத்தப்பட்டோர் வகுப்பினர் பட்டியலில் சேர்ப்பதற்கு மற்றும் பட்டியலில் நீக்குவதற்கு பெறப்படும் கோரிக்கைகளைப் பரிசீலித்து அரசுக்கு பரிந்துரைப்பதற்காக தமிழ்நாடு பிற்படுத்தப்பட்டோர் ஆணையம் என்னும் நிரந்தர ஆணையம் 1993 ஆம் ஆண்டு அமைக்கப்பட்டது. பிற்படுத்தப்பட்டோர் வகுப்பினர், மிகவும் பிற்படுத்தப்பட்டோர் வகுப்பினர் பட்டியலைக் குறிப்பிட்ட காலத்திற்கொரு முறை திருத்தும் பணியும் தமிழ்நாடு பிற்படுத்தப்பட்டோர் ஆணையத்திடம் ஒப்படைக்கப்பட்டுள்ளது. பிற்படுத்தப்பட்டோர் வகுப்பினர், மிகவும் பிற்படுத்தப்பட்டோர் வகுப்பினர் பட்டியலில் தங்கள் வகுப்புகளைச் சேர்க்குமாறு பல்வேறு வகுப்பினரிடமிருந்து வரப்பெற்ற முறையீடுகள் குறித்தும், அவை மீதான மறுப்புகள் குறித்தும் ஆணையம் உரிய நடவடிக்கைகளை மேற்கொண்டு வருகிறது. தமிழ்நாடு பிற்படுத்தப்பட்டோர் ஆணையம் தற்போது நீதியரசர் திரு எம்.எஸ்.ஜனார்தனம் அவர்கள் தலைமையில் அரசாணை (நிலை) எண் 30, பிற்படுத்தப்பட்டோர், மிகப்பிற்படுத்தப்பட்டோர் மற்றும் சிறுபான்மையினர் நலத்துறை, நாள் 11.07.2006 இல் இரண்டு ஆண்டுகளுக்கு திருத்தி அமைக்கப்பட்டுள்ளது.

## தமிழ்நாடு பிற்படுத்தப்பட்டோர் பொருளாதார மேம்பாட்டுக் கழகம்

24(i) தமிழக அரசின் நிறுவனமான தமிழ்நாடு பிற்படுத்தப்பட்டோர் பொருளாதார மேம்பாட்டுக்கழகம் 1956 ஆம் ஆண்டு கம்பெனிகள் சட்டத்தின் கீழ் தமிழ்நாடு அரசால் 16.11.1981ஆம் நாளன்று நிறுவப்பட்டு 22.5.82

முதல் செயல்பட்டு வருகிறது. இந் நிறுவனம், பிற்படுத்தப்பட்டோர், மிகப்பிற்படுத்தப்பட்டோர், சீர்மரபினர் இனத்தைச் சார்ந்த தனி நபர், குழுக்கள் மற்றும் சங்கங்களுக்கு உதவிடும் வகையில் குறைந்த வட்டி விகிதத்தில் பொருளாதார மற்றும் நிதிநிலை அடிப்படையில் சாத்தியக்கூறுகள் உள்ள சிறுதொழில் அல்லது வியாபாரம் செய்து தங்களது பொருளாதார நிலையை மேம்படுத்திக் கொள்ளும் பொருட்டு பல்வேறு கடனுதவி திட்டங்களை செயல்படுத்துவதை முக்கிய நோக்கமாகக் கொண்டு செயல்பட்டு வருகிறது. இந் நிறுவனம், புதுதில்லியில் உள்ள தேசிய பிற்படுத்தப்பட்டோர் நிதி மற்றும் வளர்ச்சிக்கழகத்தின் மாநில முகவராக செயல்படுகிறது.

**(ii) இந்நிறுவனத்தின் கடன்களை வழங்கிடவும் கடன்களை வசூலித்திடவும் கீழ்க்கண்ட நிறுவனங்கள் துணைமுகவர்களாக செயல்பட அரசால் அங்கீகரிக்கப்பட்டுள்ளன.**

1. தமிழ்நாடு தொழில் கூட்டுறவு வங்கி
2. தமிழ்நாடு கைத்தறி வளர்ச்சிக்கழகம்
3. கூட்டுறவு வங்கிகள்
4. அரசுமையாக்கப்பட்ட மற்றும் தனியார் வங்கிகள்
5. தமிழ்நாடு பால் உற்பத்தியாளர் இணையம் (ஆவின்)

(iii) ஒவ்வொரு மாவட்டத்திலும் கூட்டுறவுச் சங்க இணைப் பதிவாளரின் தலைமையின் கீழ் கூர்ந்தாய்வுக் குழு ஒன்று அமைக்கப்பட்டுள்ளது. அக்குழு கடன் விண்ணப்பங்களை தேர்வு செய்து அவற்றை சம்பந்தப்பட்ட நிதி உதவி அளிக்கும் வங்கிகளுக்கு அனுப்பிவைக்கிறது. தமிழ்நாடு பிற்படுத்தப்பட்டோர் பொருளாதார மேம்பாட்டுக்கழகம், இதுவரையில், புது தில்லியிலுள்ள தேசிய பிற்படுத்தப்பட்டோர் நிதி மற்றும் வளர்ச்சிக் கழகத்திடமிருந்து 1993-94ஆம் ஆண்டு முதல் 31.3.2006 வரை ரூ. 6815.54 இலட்சங்கள் காலக் கடனாக பெற்று, பிற்படுத்தப்பட்டோர், மிகப்பிற்படுத்தப்பட்டோர், சீர்மரபினர் ஆகியோருக்கு காலக் கடன் வழங்கும் திட்டத்தின் கீழ் மேற்கண்ட தொகையினை முழுமையாக வழங்கியுள்ளது.

(iv) மேலும் சிறுபான்மையினருக்கு கடன் வழங்குவதற்காக புதுதில்லியிலுள்ள தேசிய சிறுபான்மையினர் வளர்ச்சி மற்றும் நிதிக் கழகத்திடமிருந்து ரூ. 464.00 இலட்சம் காலக் கடனாக பெற்றுள்ளது. தமிழ்நாடு சிறுபான்மையினர் பொருளாதார மேம்பாட்டுக்கழகம் ஆரம்பிக்கப்படும் முன்னர், இக்கழகத்தால் சிறுபான்மையினர் இனத்தவர்களுக்கு காலக் கடன் திட்டத்தின் கீழ் ரூ.143.30 இலட்சம் வழங்கப்பட்டுள்ளது. மீதித்தொகையை தமிழ்நாடு சிறுபான்மையினர் பொருளாதார மேம்பாட்டுக் கழகத்தின் பயன்பாட்டுக்காக நிதி மாற்றம் செய்யப்பட்டது.

(v) இதுவரையில் இக்கழகம், தொழிற் கூட்டுறவு சங்கங்கள், மாவட்ட கூட்டுறவு பால் உற்பத்தி இணையங்களின் உறுப்பினர்கள் மற்றும் தனி நபர் கடன்களை (தனியார் கட்டிடங்களில் இயங்கும் அரசு விடுதிகளின் அடிப்படை வசதிகளை மேம்படுத்த வழங்கும் கடன்கள் உட்பட) பொதுக்கடன் வழங்கும்

திட்டத்தின்கீழ் 43291 நபர்கள் பயன்பெறும் வகையில் மொத்தம் ரூ. 5099.98 இலட்சங்களை கடனாக வழங்கியுள்ளது.

(iv) தமிழ்நாடு பிற்படுத்தப்பட்டோர் பொருளாதார மேம்பாட்டுக் கழகமானது சுய உதவிக் குழுக்களில் உறுப்பினர்களாக உள்ள மகளிருக்கு சிறு தொழில் மற்றும் சிறு வியாபாரம் செய்வதற்காக தலா ரூ.2000/- வீதம் கூட்டுறவு வங்கிகளின் மூலம் சிறு கடன் வழங்கும் திட்டத்தினை செயல்படுத்தி வருகிறது.

(vii) இத்திட்டத்தின் கீழ் புது தில்லி, தேசிய பிற்படுத்தப்பட்டோர் நிதி மற்றும் வளர்ச்சிக் கழகத்தின் நிதியுதவியுடன் 1,06,588 மகளிர் பயனடையும் வகையில் இது வரையில் ரூ.2131.76 இலட்சங்களுக்கு தமிழ்நாடு பிற்படுத்தப்பட்டோர் பொருளாதார மேம்பாட்டுக் கழகத்தின் மூலம் கடனாக வழங்கப்பட்டுள்ளது. தொழில் முனைவோர் பயிற்சி பெற்ற மகளிருக்கு கடன் வழங்கும் திட்டம்

(viii) சமுதாயத்தில் ஆண்களுக்கு நிகராக பெண்களும் சுயதொழில் மேற்கொண்டு வருமானம் ஈட்டும் வகையில் தமிழ்நாடு பிற்படுத்தப்பட்டோர் பொருளாதார மேம்பாட்டுக் கழகமானது தொழில் முனைவோர் பயிற்சி பெற்ற பிற்படுத்தப்பட்டோர், மிகப்பிற்படுத்தப்பட்டோர் மற்றும் சீர்மரபினர் இனத்தைச் சார்ந்த மகளிருக்கு அதிகபட்ச திட்ட மதிப்பீட்டு தொகையாக ரூ.10000/-வரை கடனுதவி வழங்கும் திட்டத்தை செயல்படுத்தி வருகிறது. இத்திட்டத்தின் கீழ் இது வரையில் 315 மகளிருக்கு மொத்தம் ரூ. 30.58 இலட்சங்கள் கடனுதவி வழங்கப்பட்டுள்ளது.

### **தமிழ் நாடு வக்ஃபு வாரியம்**

25 (i) 1995 ஆம் ஆண்டு வக்ஃபு சட்டத்தின் (மத்திய சட்டம் 43/1995) கீழ் 1.1.1996 முதல் தமிழ்நாடு வக்ஃபு வாரியம் அமைக்கப்பட்டு, செயல்படுகிறது. இவ்வாரியம் 13 உறுப்பினர்களைக் கொண்டதாகும். வக்ஃபு அல்லது வக்ஃபு சொத்து தொடர்பான தகராறுகளை முடிவுசெய்வதற்கு, 30 மாவட்டங்களில் அதிகார வரம்பைப் பெற்றுள்ள 23 வக்ஃபு நடுவர் மன்றங்கள் அமைக்கப்பட்டுள்ளன. ஆண்டுதோறும், அரசு, தமிழ் நாடு வக்ஃபு வாரியத்திற்கு அரசு நிதியிலிருந்து நிர்வாக மானியம் வழங்கி வருகிறது. இவ் வாரியத்திற்கு 2006-2007 ஆம் ஆண்டில் ரூ. 45.00 இலட்சம் நிர்வாக மானியமாக ஒதுக்கீடு செய்யப்பட்டுள்ளது.

### **பழுதுபார்ப்பு / சீரமைப்பு மானியம்**

(ii) மதுதிகள் மற்றும் தர்காக்களைப் புதுப்பித்தல் மற்றும் முஸ்லிம் இடுகாடுகளுக்குச் சுற்றுச் சுவர் கட்டுதல், அல்லது முட்கம்பி வேலி அமைத்தல், ஆகியவற்றிற்கு, ஒவ்வொன்றும் வாரியத்திற்கு அரசு

மானியம் வழங்கி வருகிறது. இத்திட்டத்திற்கென 2006-2007 ஆம் ஆண்டில் ரூ.10.00 இலட்சம் ஒதுக்கீடு செய்யப்பட்டுள்ளது.

### **உலமா ஓய்வூதியத் திட்டம்**

(iii) முவாஜின் (மோதினார்), பேஷ் இமாம் அல்லது முஜாவர் (முஸ்லிம்) அரபு மொழி ஆசிரியர்கள் ஆக 20 ஆண்டுகள் பணியாற்றி, 60 வயதை அடைந்தவர்களாகவும், அளவை செய்யப்பட்டு, அறிவிக்கை வெளியிடப்பட்டு, ஆண்டு சகாயத் தொகை செலுத்தும் வக்ஃபு நிறுவனங்களில் பணிபுரிந்தவர்களாகவும் மற்றும் வறிய நிலையில் உள்ள உலமாக்களுக்கு, உலமா ஓய்வூதியமாக மாதமொன்றுக்கு ரூ. 750/- வீதம் வழங்கப்பட்டு வருகிறது. இத்திட்டத்தின் கீழ் ஊனமுற்றவர்களுக்கான வயது வரம்பினை 50 ஆண்டுகளாகவும், தேவையான பணிக்கால அளவினை 10 ஆண்டுகளாகவும் தளர்த்தப்பட்டு ஆணையிடப்பட்டுள்ளது. உலமா ஓய்வூதிய ஓப்பளிப்புக் குழுவின் பரிந்துரையினைப் பெற்று உலமா ஓய்வூதியம் வழங்கி ஆணையிட தமிழ்நாடு வக்ஃபு வாரிய முதன்மைச் செயல் அலுவலருக்கு அதிகாரமளிக்கப்பட்டுள்ளது. இத்திட்டத்தின் கீழ் அனுமதிக்கப்பட்ட பயனாளிகளின் எண்ணிக்கை 2200. அதில், தற்போது உலமா ஓய்வூதியம் பெறும் பயனாளிகளின் எண்ணிக்கை 1870. இத்திட்டத்திற்காக 2006-2007 ஆம் ஆண்டில் ரூ. 100.00 இலட்சம் ஒதுக்கீடு செய்யப்பட்டுள்ளது.

### **அன்னதானத் திட்டம்**

(iv) தமிழ் நாட்டில் உள்ள தெரிந்தெடுக்கப்பட்ட 12 தர்காக்களில் அன்னதானம் வழங்கும் திட்டத்தை தமிழ்நாடு வக்ஃபு வாரியம் செயல்படுத்தி வருகிறது. இத்திட்டத்தின் கீழ், வியாழக்கிழமை தோறும் ஏழை முஸ்லீம் பக்தர்களுக்கு, தர்காக்களில் கொடையாளிகள் மூலமாக பெறப்படும் பொது நன்கொடைகளிலிருந்து, உணவு வழங்கப்படுகிறது.

### **தமிழ்நாடு மாநில ஹஜ் குழு ஹஜ் குழுவின் அமைப்பு:**

26 (i) ஹஜ் குழு சட்டம், 1958 -ன் கீழ் தமிழ்நாடு மாநில ஹஜ் குழு, முதன் முறையாக 1958 ஆம் ஆண்டு தமிழ் நாடு அரசின் செயல்முறை ஆணைப்படி நிறுவப்பட்டது. அதன்பின்னர், மத்திய அரசு, புதிய ஹஜ் குழு சட்டம், 2002 \* ஐ 12.6.2002 அன்று அறிவிக்கை செய்து, மாநில அரசுகள், புதிய ஹஜ் குழு சட்டம், 2002-லுள்ள பிரிவுகளின் கீழ் மாநில ஹஜ் குழுக்களை அமைப்பதற்கான நடவடிக்கைகளை மேற்கொள்ளுமாறு கேட்டுக் கொண்டது. அதன்படி, 27.6.2003 நாளிட்ட பிற்படுத்தப்பட்டோர், மிகப்பிற்படுத்தப்பட்டோர் மற்றும் சிறுபான்மையினர் நலத் (எஸ்1) துறையின் அரசாணை எண். 34 -ல் அலுவல் சார் உறுப்பினர் - செயல்

அலுவலருடன் 16 உறுப்பினர்கள் அடங்கிய தமிழ்நாடு மாநில ஹஜ் குழுவினை அமைத்து அறிவிக்கை வெளியிட்டது.

தமிழ்நாடு மாநில ஹஜ் குழுவினை திருத்தி அமைப்பது குறித்த செயற்குறிப்பு அரசின் பரிசீலனையில் உள்ளது.

### **மானியங்கள் / உதவிகள்:**

(ii) தமிழ்நாடு மாநில ஹஜ் குழுவிற்கு அதன் நிர்வாகச் செலவுகளுக்காக அரசு, ஒவ்வேராண்டும் ரூ.10.00 இலட்சம் மானியமாக வழங்கி வருகிறது. ஹஜ் புனித பயணத்தின்போது, வெளியூர்களிலிருந்து வரும் ஹஜ் பயணிகளுக்கு சென்னையில் தங்குவதற்கான இடவசதிகள் செய்து கொடுத்தல், தங்கியிருக்குமிடத்திலிருந்து சென்னை விமான நிலையத்திற்குச் செல்வதற்கான போக்குவரத்து வசதிகள் செய்தல், சென்னையிலிருந்து ஜித்தாவிற்கு விமானச் சேவைக்கான உரிய ஏற்பாடுகளைச் செய்து கொடுத்தல் போன்ற பணிகளை, ஹஜ் பயணிகளுக்கு தமிழ்நாடு மாநில ஹஜ் குழு செய்து கொடுக்கிறது. நிர்வாகச் செலவுகளுக்கான மானியமாக 2006 – 2007 ஆம் ஆண்டில் ரூ. 10.00 இலட்சம் ஒதுக்கீடு செய்யப்பட்டுள்ளது.

(iii) நிர்வாகச் செலவிற்கான மானியத்துடன், ஒவ்வொரு ஆண்டும் தமிழ்நாடு அரசு, ஹஜ் தொண்டர்களை சவூதி அரேபியாவிற்கு அனுப்புவதற்கும் ஹஜ் பயணிகள் தங்குவதற்கான கட்டிடங்களை தேர்வு செய்யும் குழுவின் பிரதிநிதிகளை சவூதி அரேபியாவிற்கு அனுப்புவதற்கும் ஆகும் செலவினத்திற்காக தமிழ்நாடு மாநில ஹஜ் குழுவிற்கு மானியம் அளித்து வருகிறது. 2006-2007 ஆம் ஆண்டில் இதற்கு ரூ. 6.75 இலட்சம் ஒதுக்கீடு செய்யப்பட்டுள்ளது.

### **முஸ்லிம் மகளிர் உதவிச் சங்கம்**

27. முஸ்லிம் மகளிர் உதவிச் சங்கம், சங்கங்கள் பதிவிற்கான சட்டத்தின் கீழ் பதிவு செய்யப்பட்டு சென்னையில் 1,10,1892 அன்று தொடங்கப்பட்டது. சென்னை மாவட்ட ஆட்சித் தலைவர் இச்சங்கத்தின் தலைவராவார். ஆதரவற்ற முஸ்லிம் விதவைகளுக்கு மாதாந்திர உதவித் தொகை வழங்குதல், தகுதியுடைய முஸ்லிம் மகளிர் மற்றும் பெண்களுக்கு உதவிகள் செய்தல், ஆதரவற்ற முஸ்லிம் மகளிருக்கு, கைத்திறத் தொழில்கள் மற்றும் சிறு தொழில்கள் ஆகியவற்றில் பயிற்சி அளிப்பதற்கான நிலையம் அமைத்தல் போன்றவை இச்சங்கத்தின் முக்கிய நோக்கங்களாகும். இச்சங்கம் தன்னார்வலர்களிடமிருந்து பெறப்படும் நன்கொடைகளின் மூலம் தேவையான நிதியைத் திரட்டுகிறது. ஆண்டுதோறும் இச்சங்கம் திரட்டும் நிதிக்கு இணையான தொகையை தமிழக அரசு, மானியமாக வழங்குகிறது. 2006-2007 ஆம் ஆண்டிற்கு மானியமாக ரூ. 2,50 இலட்சம் ஒதுக்கீடு செய்யப்பட்டுள்ளது. இத்திட்டத்தினை தமிழ் நாட்டில் உள்ள அனைத்து மாவட்டங்களிலும் செயல்படுத்துவது குறித்த செயற்குறிப்பு அரசின் பரிசீலனையில் உள்ளது.

புதிய திட்டங்கள்

28. 2006-2007 ஆம் ஆண்டில் கீழ்க்கண்ட புதிய திட்டங்கள் செயல்படுத்தப்படவுள்ளன.  
(ரூபாய் இலட்சத்தில்)

வ. எண்	திட்டத்தின் பெயர்	மொத்த செலவு	2006-2007ல் செலவு
<b>பிற்படுத்தப்பட்டோர் மற்றும் சிறுபான்மையினர் நலம்</b>			
1.	18 மாவட்ட பிற்படுத்தப்பட்டோர் மற்றும் சிறுபான்மையினர் நல அலுவலகங்களுக்கு தொலைபேசி இணைப்புடன் கூடிய நிகரி மற்றும் ஒளிநகல் இயந்திரம் வழங்குதல்.	12.06	12.06
2.	பிற்படுத்தப்பட்டோர் மற்றும் சிறுபான்மையினர் நல இயக்ககத்திற்கு ஒரு ஒளி நகல் இயந்திரம் வழங்குதல்.	0.54	0.54
3.	பிற்படுத்தப்பட்டோர் மற்றும் சிறுபான்மையினர் நல இயக்ககத்தை கணினி மயமாக்குதல்.	2.78	2.78
4.	பிற்படுத்தப்பட்ட நல பள்ளி மற்றும் கல்லூரி விடுதி மாணவ, மாணவிகளுக்கு போர்வைகள் வழங்குதல்.	32.66	32.66
5.	100 பிற்படுத்தப்பட்ட நல விடுதிகளுக்கு மாவரைக்கும் இயந்திரங்கள் வழங்குதல்.	8.00	8.00
6.	200 பிற்படுத்தப்பட்ட நல விடுதிகளுக்கு குடிநீர் சுத்திகரிப்பு கருவிகள் வழங்குதல்.	22.00	22.00
7.	71 பிற்படுத்தப்பட்ட கல்லூரி மாணவர்களுக்கென விடுதி நூலகங்களுக்கு பாடக்குறிப்பு புத்தகங்கள் வழங்குதல்.	7.10	7.10
8.	2 பிற்படுத்தப்பட்ட மாணவியர் விடுதிகளுக்கு சுற்றுச்சுவர் கட்டித் தருதல்.	5.50	5.50
பிற்படுத்தப்பட்டோர் மற்றும் சிறுபான்மையினர் நலம் மொத்தம்		<b>90.64</b>	<b>90.64</b>
<b>மிகப்பிற்படுத்தப்பட்டோர் மற்றும் சீர்மரபினர் நலம்</b>			
9.	மிகப்பிற்படுத்தப்பட்ட மற்றும் சீர்மரபினர் நல பள்ளி மற்றும் கல்லூரி விடுதி மாணவ, மாணவிகளுக்கு போர்வைகள் வழங்குதல்.	0.67	0.67
10.	மிகப்பிற்படுத்தப்பட்ட மற்றும் சீர்மரபினர் நல பள்ளி மற்றும் கல்லூரி விடுதி மாணவ, மாணவிகளுக்கு போர்வைகள் வழங்குதல்.	27.72	27.72
11.	75 மிகப்பிற்படுத்தப்பட்ட மற்றும் 25 சீர்மரபினர் நல விடுதிகளுக்கு மாவரைக்கும் இயந்திரம் வழங்குதல்.	8.00	8.00
12.	200 மிகப்பிற்படுத்தப்பட்ட மற்றும் சீர்மரபினர் நல விடுதிகளுக்கு குடிநீர் சுத்திகரிப்பு கருவிகள் வழங்குதல்.	22.00	22.00
13.	2 சீர்மரபினர் நல மாணவியர் விடுதிக்கு சுற்றுச்சுவர் கட்டித் தருதல்.	6.98	6.98
14.	பள்ளி ஒன்றிற்கு உபகரணங்களுடன் கூடிய 10 கணினிகள் வீதம் 8 கள்ளர் சீர்மைப்பு மேனிலைப் பள்ளிகளுக்கு கணினிகள் வழங்குதல்.	24.00	24.00
15.	பள்ளி ஒன்றிற்கு உபகரணங்களுடன் கூடிய 5 கணினிகள் வீதம் 23 கள்ளர் சீர்மைப்பு உயர்நிலைப் பள்ளிகளுக்கு கணினிகள் வழங்குதல்.	34.50	34.50
16.	கள்ளர் சீர்மைப்பு பள்ளிகளில் ஐந்தாம் வகுப்பு முதல் எட்டாம் வகுப்பு வரை பயிலும் மாணவர்களுக்கு நான்கு இருக்கையுடன் கூடிய மேசை வழங்குதல்.	269.67	269.67
17.	25 மிகப்பிற்படுத்தப்பட்ட மற்றும் 13 சீர்மரபினர் நல கல்லூரி விடுதிகளுக்களில் உள்ள விடுதி நூலகங்களுக்கு பாடக்குறிப்பு புத்தகங்கள் வழங்குதல்.	3.80	3.80

மிகப்பிற்படுத்தப்பட்டோர் மற்றும் சீர்மரபினர் நலம் மொத்தம்		397.34	397.34
<b>தமிழ்நாடு மாநில உறஜ் குழு</b>			
18.	தமிழ்நாடு மாநில உறஜ் குழுவிற்கு கணினி வாங்குதல்.	1.40	1.40
தமிழ்நாடு மாநில உறஜ் குழு மொத்தம்		1.40	1.40
<b>தமிழ்நாடு வக்ஃபு வாரியம்</b>			
19.	வக்ஃபு வாரியத்திற்கு ஒரு நகலெடுக்கும் கருவி வாங்குதல்.	0.60	0.60
20.	புதியதாக கட்டப்படும் வக்ஃபு வாரிய அலுவலகத்திற்கு தேவையான மரச்சாமான்கள் வாங்குதல்.	10.00	10.00
21.	மண விலக்குப் பெற்ற முஸ்லீம் பெண்கள் பாதுகாப்புச் சட்டம் 1986-ன் கீழ் நீதிமன்றங்கள் வழங்கும் தீர்ப்புகளைச் செயல்படுத்துவதற்கு தமிழ்நாடு வக்ஃபு வாரியத்திற்கு மானியம் அளித்தல்.	1.00	1.00
தமிழ்நாடு வக்ஃபு வாரியம் மொத்தம்		11.60	11.60
பெரு மொத்தம்		500.98	500.98

முடிவுரை:

29. பிற்படுத்தப்பட்டோர், மிகப்பிற்படுத்தப்பட்டோர், சீர்மரபினர் மற்றும் சிறுபான்மையினர் உரிமைகளைப் பாதுகாப்பதையும், அவர்களின் நலன்களை கட்டிக்காப்பதையும் இவ்வரசு முதன்மையான கடமையாக கருதி செயல்படுகிறது. இட ஒதுக்கீட்டுக் கொள்கையை திறம்படப் பின்பற்றுவதுடன், இப்பிரிவினர்களுக்கான நலத்திட்டங்களை முனைப்புடன் செயல்படுத்தி தமிழகத்தை பிற மாநிலங்களை விட முன்னிலையில் திகழச் செய்வதில் இவ்வரசு உறுதியுண்டுள்ளது.

**எம்.ஆர்.கே.பன்னீர்செல்வம்,**  
பிற்படுத்தப்பட்டோர் நலத்துறை அமைச்சர்.

இணைப்பு  
2006-07 ஆம் ஆண்டிற்கான ஒதுக்கீடு

(ரூபாய் இலட்சத்தில்)

துறை	வருவாய்	மூலதனம்	கடன்	மொத்தம்
தலைமைச் செயலகம்	166.63	-	-	166.63
வக்ஃபு, உறஜ் குழு மற்றும் முஸ்லீம் மகளிர் உதவிச் சங்கம்	177.27	-	10.00	187.27
பிற்படுத்தப்பட்டோர் மற்றும் சிறுபான்மையினர் நலம்	14425.21	2483.44	-	16908.65
மிகப்பிற்படுத்தப்பட்டோர் மற்றும் சீர்மரபினர் நலம்	12840.60	1835.57	-	14676.17
தமிழ்நாடு பிற்படுத்தப்பட்டோர் நல ஆணையம்	35.16	-	-	35.16
தமிழ்நாடு மாநில சிறுபான்மையினர் நல ஆணையம்.	22.40	-	-	22.40
மொத்தம்	27667.27	4319.01	10.00	31996.28

